



Ġabra tal-ġurisprudenza

KONKLUŻJONIJIET TAL-AVUKAT ĠENERALI
TANCHEV
ippreżentati fit-3 ta' Mejju 2018¹

Kawża C-51/17

OTP Bank Nyrt.
OTP Faktoring Követeléskezelő Zrt.
vs
Teréz Ilyés
Emil Kiss

(talba għal deċiżjoni preliminari mressqa mill-Fővárosi Ítéltábla (il-Qorti tal-Appell Reġjonali tal-Belt ta' Budapest, l-Ungerija))

“Protezzjoni tal-konsumatur - Klawżoli ingusti fil-kuntratti konklużi mal-konsumaturi - Ftehimiet ta' kreditu ddenominati f'munita barranija - Miżuri statutorji ta' Stat Membru mgħoddija sabiex jirrimedjaw klawżoli kuntrattwali ingusti - Artikolu 4(2) tad-Direttiva 93/13/KEE u 'lingwaġġ sempliċi u ċar' - Artikolu 1(2) tad-Direttiva 93/13 u 'disposizzjonijiet mandatarji statutorji jew regolatorji' - Setgħat tal-qrati tal-Istati Membri sabiex jevalwaw *ex officio* l-kundizzjonijiet kuntrattwali għan-natura ingusta”

1. Din it-talba għal deċiżjoni preliminari mill-Fővárosi Ítéltábla (il-Qorti Reġjonali tal-Appell tal-Belt ta' Budapest, l-Ungerija) tirrigwarda tilwima oħra² b'segwitu għas-sentenza tal-Qorti tal-Ġustizzja tat-30 ta' April 2014, Kásler u Káslerné Rábai (iktar 'il quddiem is-“sentenza Kásler”)³, li tirrigwarda l-kompatibbiltà mad-dritt tal-Unjoni ta' klawżoli ta' ftehimiet ta' kreditu għall-konsumaturi fl-Ungerija li ġew iddenominati f'munita barranija, u b'mod partikolari fi franki Svizzeri.

2. Hemmhekk il-Qorti tal-Ġustizzja ddecidiet, *inter alia*, dwar it-tifsira tal-espressjoni “kwistjoni prinċipali tas-suġġett tal-kuntratt” skont l-Artikolu 4(2) tad-Direttiva tal-Kunsill 93/13/KEE dwar klawżoli ingusti f'kuntratti mal-konsumatur⁴. Kienet imbagħad il-Kúria (il-Qorti Suprema, l-Ungerija), il-qorti tar-rinviju nazzjonali f'dik il-kawża, li kellha tiddeciedi jekk il-klawżoli kuntrattwali li kienu inkwistjoni kinux jaqgħu, bħala prinċipju, barra mill-protezzjoni prevista mid-Direttiva 93/13. Fl-istess hin il-Qorti tal-Ġustizzja pprovdiet kriterji lill-Kúria li għandha tapplika sabiex tiddetermina jekk dawn il-klawżoli kinux ġew miktuba f'“lingwaġġ sempliċi u ċar” li, anki skont l-Artikolu 4(2) tad-Direttiva 93/13, jipprovdu eċċezzjoni għal din l-esklużjoni.

1 Lingwa originali: l-Ingliż.

2 Ara wkoll, pereżempju, is-sentenza pendenti fil-kawża Sziber, C-483/16. Il-konkluzjonijiet tal-Avukat Ġenerali Wahl ġew ippreżentati fis-16 ta' Jannar 2018, EU:C:2018:9.

3 C-26/13, EU:C:2014:282.

4 Direttiva tal-5 ta' April 1993 (ĠU Edizzjoni Speċjali bil-Malti, Kapitolu 15, Vol. 2, p. 288) (iktar 'il quddiem id-“Direttiva 93/13”).

3. Sostanzjalment, Térés Ilyés u Emil Kiss, ir-rikorrenti fl-ewwel istanza fil-kawza prinċipali (iktar 'il quddiem ir-“rikorrenti”) jikkontestaw is-sistema ta' rimedju stabbilita mil-leġizlatur Ungeriz fid-dawl tad-deċiżjoni tal-Qorti tal-Ġustizzja fis-sentenza Kásler, u s-sentenza sussegwenti tal-Kúria, billi sostnew li din is-sistema thalli r-riskju tar-rata tal-kambju fuq il-konsumaturi f'ċirkustanzi li jwasslu għal ksur tal-obbligi ta' trasparenza imposti mid-Direttiva 93/13.

I. Il-kuntest legali

A. *Id-dritt tal-Unjoni*

4. L-Artikolu 1(2) tad-Direttiva 93/13 jipprovdi:

“Il-klawzoli kuntrattwali li jirriflettu disposizzjonijiet mandatarji statutorji jew regolatorji u d-disposizzjonijiet jew il-prinċipji ta' konvenzjonijiet internazzjonali li għalihom ikunu parti l-Istati Membri jew il-Komunità, b'mod partikolari fil-qasam tat-trasport, m'għandhomx ikunu suġġetti għad-disposizzjonijiet ta' din id-Direttiva.”

5. L-Artikolu 3(1) tad-Direttiva 93/13 jipprovdi:

“Klawzola kuntrattwali li ma tkunx giet negoziata individwalment għandha titqies ingusta jekk, kontra l-htieġa ta' buona fede, tkun tikkawża żbilanċ sinifikanti fid-drittijiet u l-obbligi tal-partijiet li joħorġu mill-kuntratt, bi ħsara għall-konsumatur.”

6. L-Artikolu 4 tad-Direttiva 93/13 jgħid:

“1. Mingħajr preġudizzju għall-Artikolu 7, il-karattru ingust ta' klawzola kuntrattwali għandu jiġi stmat, billi titqies in-natura tal-merkanzija jew servizzi li għalihom ikun kien konkluz il-kuntratt u ssir referenza, filwaqt li jiġi konkluz il-kuntratt, għaċ-ċirkostanzi kollha preżenti waqt il-konkluzjoni tal-kuntratt u għall-klawzoli l-oħra kollha tal-kuntratt jew ta' kuntratt ieħor li jiddependi fuq,

2. L-istima tan-natura ingusta tal-klawzoli la għandha tirrelata mad-definizzjoni tal-kwistjoni prinċipali tas-suġġett tal-kuntratt u lanqas mas-suffiċjenza tal-prezz u r-remunerazzjoni, fuq naħa waħda, kontra s-servizzi jew il-merkanzija provduti bi tpartit, fuq in-naħa l-oħra, safejn dawn il-klawzoli jkunu f'lingwaġġ sempliċi u ċar.”

7. L-Artikolu 3(3) tad-Direttiva 93/13 jgħid li l-Anness tad-Direttiva 93/13 jipprovdi lista indikattiva u mhux eżawrjenti ta' klawzoli li jistgħu jitqiesu li huma ingusti. Il-punt (i) ta' dan l-Anness isemmi:

“Klawzoli li għandhom l-għan jew l-effett li:

jorbtu lill-konsumatur b'mod irrevokabbli b'klawzoli li ma kellu l-ebda opportunità vera li jsir jafhom qabel il-konkluzjoni tal-kuntratt”.

8. L-Artikolu 6(1) tad-Direttiva 93/13 jipprovdi:

“L-Istati Membri għandhom jistabbilixxu li klawzoli ingusti użati f'kuntratt konkluz ma konsumatur minn bejjieġh jew fornitur għandhom, kif previst fil-liġi nazzjonali tagħhom, ma jkunux jorbtu lill-konsumatur u li l-kuntratt għandu jkompli jorbot lill-partijiet fuq dawn il-klawzoli jekk dan ikun kapaci jkompli jeżisti mingħajr il-klawzoli ingusti.”

9. L-Artikolu 7(1) tad-Direttiva 93/13 jipprovdi:

“L-Istati Membri għandhom jiżguraw li, fl-interessi tal-konsumaturi u l-kompetituri, jeżistu mezzi adegwati u effettivi biex jipprevjenu li jibqgħu jintużaw klawżoli ingusti f'kuntratti konklużi mal-konsumaturi mill-bejjiegha jew fornituri”.

B. Id-dritt Ungeriz

1. Il-Liġi a hitelintézetekről és pénzügyi vállalkozásokról szóló 1996. évi CXII törvény (il-Liġi Nru CX II tal-1996 dwar l-Istituzzjonijiet Finanzjarji u ta' Kreditu, iktar 'il quddiem il-“Liġi Hpt”)

10. L-Artikolu 203 tal-Liġi Hpt jgħid:

“1. L-istituzzjoni finanzjarja għandha tinforma kemm lill-klijenti attwali kif ukoll dawk potenzjali tagħha, b'mod sempliċi u li jinftiehem, bil-kundizzjonijiet għall-użu tas-servizzi li jipprovdu, u l-emendi għal dawk il-kundizzjonijiet [...]”

6. Fil-każ ta' kuntratti konklużi ma' klijenti bl-imnut li jagħtu self b'munita barranija jew li jkun fihom il-possibbiltà li tinxtara proprjetà immobbli, l-istituzzjoni finanzjarja għandha tispjega lill-klijent ir-riskju li jkun qiegħed jassumi bit-tranzazzjoni kuntrattwali u l-klijent għandu jzid il-firma tiegħu sabiex jikkonferma li huwa konxju minnu.”

2. Il-Liġi DH1

11. L-Artikolu 1(1) tal-A Kúriának a pénzügyi intézmények fogyasztói kölcsönszerződéseire vonatkozó jogegységi határozatával kapcsolatos egyes kérdések rendezéséről szóló 2014. évi XXXVIII. törvény (il-Liġi Nru XXXVIII tal-2014 li Tirregola Materji Speċifiċi Relatati mad-Deciżjoni tal-Kúria għall-Armonizzazzjoni tal-Ġurisprudenza dwar Kuntratti ta' Self Konklużi bejn Istituzzjonijiet ta' Kreditu u Konsumaturi; iktar 'il quddiem il-“Liġi DH1”) jgħid:

“Din il-liġi għandha tapplika għall-kuntratti ta' self ma' konsumaturi konklużi bejn l-1 ta' Mejju 2004 u d-data tad-dhul fis-sehħ ta' din il-liġi. Għall-finijiet ta' din il-liġi, il-kuncett ta' 'kuntratt ta' self ma' konsumaturi' għandu jkopri l-kuntratti ta' self, ta' kreditu jew ta' leasing finanzjarju bbażati fuq muniti barranin (irreġistrati jew mogħtija f'munita barranija u rimborsati f'HUF) jew fuq HUF u konklużi bejn istituzzjoni finanzjarja u konsumatur, jekk il-kuntratt ikun jinkorpora klawżoli kuntrattwali standard jew kwalunkwe klawżola kuntrattwali li ma tkunx giet innegojzjata individwalment, fis-sens tal-Artikolu 3(1) jew tal-Artikolu 4(1).”

12. L-Artikolu 3 tal-Liġi DH1 jgħid:

“1. F'kuntratti ta' kreditu konklużi ma' konsumaturi, klawżoli – bl-eċċezzjoni ta' klawżoli kuntrattwali li jkunu ġew innegojzjata individwalment – li bis-saħħa tagħhom istituzzjoni ta' kreditu tistipula li, għall-fini tal-ħlas lura tal-ammont ta' finanzjament mogħti għax-xiri tas-suġġett tas-self jew tal-leasing finanzjarju, għandha tapplika r-rata tax-xiri, u li, għall-fini tar-rimbors tad-dejn, għandha tapplika r-rata tal-bejgħ, jew rata tal-kambju differenti minn dik stabbilita meta s-self ikun tħallas, ikunu invalidi.

2. Minflok il-klawżola nulla msemmija fil-paragrafu 1 – bla ħsara għad-dispożizzjonijiet tal-paragrafu 3 – għandha tapplika r-rata tal-kambju uffċjali stabbilita mill-Bank Nazzjonali tal-Ungerija għall-munita barranija kkonċernata b'rabta mal-ħruġ ta' flus u r-rimbors tas-self (inkluż ir-radd lura ta' ħlasijiet bin-nifs u l-ispejjeż, it-tariffi u l-kummissjonijiet kollha espressi fil-munita barranija).

[...]

5. L-istituzzjoni finanzjarja għandha twettaq bilanċ tal-kontijiet mal-konsumatur skont id-dispożizzjonijiet ta' liġi speċjali.”

3. Il-Liġi DH3

13. L-Artikolu 3(1) tal-Az egyes fogyasztói kölcsönszerződések devizanemének módosulásával és a kamatszabályokkal kapcsolatos kérdések rendezéséről szóló 2014. évi LXXVII. törvény (il-Liġi Nru LXXVII tal-2014 li Tirregola Diversi Materji Relatati mat-Tibdil tal-Munita Barranija li fiha Kuntratti ta' Self ma' Konsumaturi jkunu Ddenominati u mad-Dispożizzjonijiet b'Rabta ma' Interessi; iktar 'il quddiem il-“Liġi DH3”), jgħid li:

“Il-kuntratti ta' self konkluzi ma' konsumaturi għandhom ikunu emendati *ipso jure*, skont id-dispożizzjonijiet ta' din il-liġi.”

14. L-Artikolu 10 tal-Liġi DH3 jgħid:

“Fir-rigward ta' kuntratt ta' self b'ipoteka f'munita barranija jew ibbażat fuq munita barranija konkluz ma' konsumaturi, l-istituzzjoni ta' kreditu li lilha d-dejn ikun dovut hija meħtieġa, fit-terminu stabbilit għat-twettiq tal-obbligu tagħha li twettaq il-bilanċ tal-kontijiet skont [il-Liġi DH2], tikkonverti f'self iddenominat f'HUF id-dejn kollu li jkun ibbażat fuq kuntratt ta' self b'ipoteka f'munita barranija jew ibbażat fuq munita barranija, jew id-dejn kollu li jirriżulta minn tali kuntratt, kif ikkalkolat fuq il-baži tal-bilanċ tal-kontijiet imwettaq skont [il-Liġi DH2], inklużi l-interessi, it-tariffi, il-kummissjonijiet u l-ispejjeż mitluba f'munita barranija, u dan billi tapplika ir-rata miż-żewġ rati ta' interessi li ġejjin li l-iktar tkun favorevoli għall-konsumatur (iktar 'il quddiem il-“konverżjoni f'HUF”) fid-data ta' referenza:

(a) ir-rata tal-kambju medja għall-munita barranija kkonċernata stabbilita uffiċjalment mill-Bank Nazzjonali tal-Ungerija fil-perijodu mis-16 ta' Ġunju 2014 sas-7 ta' Novembru 2014, jew

(b) ir-rata tal-kambju għall-munita barranija kkonċernata stabbilita uffiċjalment mill-Bank Nazzjonali tal-Ungerija fis-7 ta' Novembru 2014.”

II. Il-fatti, il-proċedura u d-domandi preliminari

15. Fil-15 ta' Frar 2008, ir-rikorrenti kkonkludew kuntratt ta' self iddenominat fi franki Svizzeri b'rata ta' interessi ta' 1.9 % ma' ELLA Elsg Lakáshitel Kereskedelmi Zrt. Fl-1 ta' Novembru 2016 is-self ġie ttrasferit minn intermedjarju lil OTP Bank Nyrt., li mbagħad assenjajet lil OTP Faktoring Követléskezelő Zrt. (il-konvenuti fl-ewwel istanza, iktar 'il quddiem il-“konvenuti”).

16. Skont dan il-kuntratt, il-kreditur kellu jhallas ammont massimu ta' 30 075 000 forint Ungerizi (HUF), ammont li kien jinkludi l-ħlas ta' kummissjoni ta' HUF 75 000 u li meta ġie konkluz il-kuntratt kien ekwivalenti għal 212 831 frank Svizzeru (CHF).

17. Skont il-kuntratt, il-kreditur ikkonverta fi franki Svizzeri, bl-użu tar-rata tax-xiri tiegħu fil-mument tal-ħruġ tal-ħlas, is-self li ta f'forint. Madankollu, huwa stabbilixxa skont ir-rata ta' bejgħ tiegħu stess l-ammont li jikkorrispondi mar-rimbors tal-ħlas bin-nifs ta' kull xahar li kellu jithallas f'forint. Il-kreditur seta' wkoll jagħmel emendi unilaterali għall-interessi ordinarji u għall-ispejjeż tal-ġestjoni, imma l-kuntratt ma kien jinkludi l-ebda klawżola li tippermetti lill-applikanti jemendaw unilateralment il-munita ta' registrazzjoni.

18. Parti mill-kuntratt intitolata “Dikjarazzjoni ta’ notifika ta’ riskju” kienet tiddikjara li “fir-rigward tar-riskji tas-self, id-debitur jiddikjara li huwa konxju ta’ u li jifhem l-informazzjoni ddettaljata relatata ma’ din il-kwistjoni pprovduta lil mill-kreditur, u huwa konxju tar-riskju li jieħu self f’munita barranija, riskju li huwa biss igorr. Fir-rigward tar-riskju tar-rata tal-kambju, huwa konxju, b’mod partikolari, li, jekk matul it-terminu tal-kuntratt ikun hemm varjazzjonijiet fir-rata tal-kambju bejn il-forint u l-frank Svizzeru li jkunu sfavorevoli (jigifieri, fil-każ ta’ deprezzament tar-rata tal-kambju tal-forint għall-kuntrarju tar-rata tal-kambju fil-ħin tal-ħruġ tal-ħlas), jista’ jigrri wkoll li l-valur tal-kambju tal-ħlasijiet bin-nifs tar-rimbors, li huma f’fissati f’munita barranija u pagabbli f’forint, jizzied b’mod sinjifikattiv. Bl-iffirmar ta’ dan il-kuntratt, id-debitur jikkonferma li hu konxju li r-riperkussjonijiet ekonomiċi ta’ dan ir-riskju jgħorrhom huwa kompletament. Huwa jiddikjara wkoll li huwa eżamina bir-reqqa l-effetti possibbli tar-riskju tar-rata tal-kambju u li jaċċettahom, wara li evalwa r-riskju fid-dawl tas-solvenza u tas-sitwazzjoni ekonomika tiegħu, u li ma huwa ser ikun jista’ jressaq l-ebda pretenzjoni kontra l-bank bħala konsegwenza tar-riskju tar-rata tal-kambju”.

19. Ir-rikorrenti fethu kawża kontra l-konvenuti fis-16 ta’ Mejju 2013, fejn talbu dikjarazzjoni tal-invalidità tal-kuntratt ta’ self, u dikjarazzjoni li l-kuntratt jitqies bħala validu, imma bħala ddenominati f’forint.

20. Il-qorti tal-ewwel istanza laqgħet din it-talba b’sentenza tas-11 ta’ Marzu 2016, billi kkonstatat, *inter alia*, li l-klawżola kuntrattwali li imponiet l-obbligu li jingarr ir-riskju tar-rata tal-kambju, filwaqt li kien is-sugġett prinċipali tal-kuntratt, la kienet sempliċi u lanqas ċara.

21. L-ewwel konvenuta pprezentat appell mis-sentenza mogħtija fl-ewwel istanza, fejn talbet li din tiġi emendata u t-talba miċhuda.

22. Il-Liġijiet DH1 u DH2, flimkien mal-Liġi DH3, ġew adottati mil-legiżlatur Ungeriz wara li r-rikorrenti fethu l-kawża fis-16 ta’ Mejju 2013, imma fil-mori ta’ din il-litigazzjoni quddiem il-qorti Ungerizi. Id-deċiżjoni tar-rinviju tiddikjara li l-Liġi DH1, li dahlet fis-sehħ fis-26 ta’ Lulju 2014, hija bbażata fuq id-Deciżjoni Nru 2/2014 tal-Kúria⁵, (li torbot lill-qorti Ungerizi) u li nħarġet fid-dawl tas-sentenza tal-Qorti tal-Ġustizzja fil-kawża Kasler⁶.

23. Skont il-qorti tar-rinviju nazzjonali, l-Artikoli 1(1) u 3 tal-Liġi DH1 huma applikabbli għall-kuntratt inkwistjoni.

24. Bis-saħħa tal-Artikolu 3(1) tal-Liġi DH1, il-klawżoli f’kuntratti mal-konsumatur li jipprovdu li r-rata tax-xiri ta’ munita barranija tapplika għall-finijiet tal-ħlas ta’ self, imma r-rata tal-bejgħ tapplika għall-fini tar-rimbors tiegħu, għandhom ikunu invalidi. Skont l-Artikolu 3(2) tal-Liġi DH1, klawżola ddikjarata invalida skont l-Artikolu 3(1) għandha tiġi ssostitwita — bħala prinċipju — b’dispożizzjoni li tipprovdi għall-applikazzjoni, kemm għall-ħlas kif ukoll għar-rimbors, tar-rata tal-kambju ufficjali stabbilita mill-Magyar Nemzeti Bank (il-Bank Nazzjonali tal-Ungerija)

25. Id-deċiżjoni tar-rinviju tkompli tgħid li bil-Liġi DH2 tal-2014, il-legiżlazzjoni kienet teħtieġ li istituzzjonijiet finanzjarji jwettqu bilanċ tal-kontijiet fir-rigward ta’ hlasijiet żejda magħmula mill-konsumaturi minħabba klawżoli kuntrattwali ingusti. Il-Liġi DH3 tal-2014 waqfet milli taċċetta kuntratti ggarantiti b’ipoteka ddenominati f’munita barranin, ikkonvertiet debiti tal-konsumatur f’forint (inkluż id-dejn fil-proċeduri prinċipali) u għamlet emendi oħra fil-kontenut tar-relazzjonijiet legali.

5 Magyar Közlöny 2014/91, p. 10975.

6 Sentenza tat-30 ta’ April 2014, Kásler (C-26/13, EU:C:2014:282). Ara wkoll il-Liġi DH2, A [Kúriának a] pénzügyi intézmények fogyasztói kölcsönszerződéseire vonatkozó jogegységi határozatával kapcsolatos egyes kérdések rendezéséről szóló 2014. évi XXXVIII. törvényben rögzített elszámolás szabályairól és egyes egyéb rendelkezésekről szóló 2014. évi XL. törvény (il-Liġi XL tal-2014 dwar id-Dispożizzjonijiet li Jirregolaw il-Clearance tal-Kontijiet imsemmi fil-Liġi XXXVIII tal-2014 dwar Sugġetti Speċifiċi marbuta mad-Deciżjoni [tal-Kúria] li Tarmonizza l-Ġurisprudenza dwar Ftehimiet ta’ Self konkluzi bejn Istituzzjonijiet ta’ Kreditu u Konsumaturi, u dwar Numru ta’ Dispożizzjonijiet Oħra.

26. Fl-ahhar nett, id-deċiżjoni tar-rinviju tippreċiża li l-Liġijiet DH1 u DH3 komplew ipoġġu r-riskju tar-rata tal-kambju fuq il-konsumatur, b'effetti kemm *ex tunc* u *ex nunc*.

27. Fir-rigward tas-sentenza fid-Deċiżjoni Nru 2/2014 tal-Kúria⁷, skont id-deċiżjoni tar-rinviju, hija tibqa' fis-seħh skont il-liġi minkejja l-introduzzjoni tal-Liġijiet DH u tiddikjara kif ġej:

“1. Klawżola f'kuntratt tal-konsumatur għal self f'munita barranija li taħtha r-riskju tar-rata tal-kambju jingarr mingħajr ebda limitu mill-konsumatur — sabiex tingħata rata ta' interessi iktar favorevoli — hija klawżola kuntrattwali li tirreferi għas-suġġett prinċipali li n-natura ingusta tagħha, bhala regola generali, ma tistax tiġi eżaminata. Din il-klawżola tista' tiġi eżaminata u ddikjarata ingusta biss jekk, meta jiġi konkluz il-kuntratt, u wara li jiġi kkunsidrat it-test tal-kuntratt u l-informazzjoni rċevuta mingħand l-istituzzjoni finanzjarja, il-kontenut tagħha la kien ċar għal u lanqas ma kien jinftiehem minn konsumatur medju, li jkun raġonevolment informat tajjeb u raġonevolment attent u prudenti (iktar 'il quddiem “il-konsumatur”). Il-klawżoli kuntrattwali relatati mar-riskju tar-rata tal-kambju għandhom ikunu ingusti, u konsegwentement il-kuntratt ikun invalidu għalkollox jew parzjalment, fejn il-konsumatur, minhabba n-nuqqas ta' informazzjoni adegwata miksuba mill-istituzzjoni finanzjarja jew minhabba d-dewmien sabiex tiġi rċevuta din l-informazzjoni, għandu għaliex jahseb li r-riskju tar-rata tal-kambju ma huwiex ġenwin jew li huwa jkollu jgorr ir-riskju fi grad limitat”.

28. F'dawn iċ-ċirkustanzi, il-Fővárosi Ítéltábla (il-Qorti tal-Appell Reġjonali tal-Belt ta' Budapest) issospendiet il-proċeduri, u fis-17 ta' Jannar 2017 għamlet id-domandi li ġejjin sabiex tingħata deċiżjoni preliminari:

- “(1) Klawżola kuntrattwali li tqiegħed fuq il-konsumatur ir-riskju tar-rata tal-kambju u li, minhabba t-tneħhija ta' klawżola kuntrattwali ingusta li kienet tistabbilixxi differenza bejn il-prezz offrut mix-xerrej u l-prezz mitlub mill-bejjieġh u l-obbligu li jiġi sostnut ir-riskju korrispondenti tar-rata tal-kambju, saret parti mill-kuntratt b'effetti *ex tunc* bhala konsegwenza tal-intervent tal-legiżlatur li sar fid-dawl tat-tilwimiet dwar l-invalidità li kienu jaffettwaw numru kbir ta' kuntratti hija kkunsidrata bhala klawżola li ma hijiex innegożjata individwalment fis-sens tal-Artikolu 3(1) tad-Direttiva 93/13/KEE u, għal din ir-raġuni, taqa' taħt il-kamp ta' applikazzjoni ta' din id-direttiva?
- (2) Fil-każ li l-klawżola kuntrattwali li tqiegħed ir-riskju tar-rata tal-kambju fuq il-konsumatur taqa' taħt il-kamp ta' applikazzjoni tad-Direttiva, ir-regola ta' esklużjoni tal-Artikolu 1(2) tad-Direttiva għandha tiġi interpretata fis-sens li tirreferi wkoll għal klawżola kuntrattwali li tikkorrispondi ma' dispożizzjonijiet legali imperattivi fis-sens tal-punt 26 tas-sentenza mogħtija mill-Qorti tal-Ġustizzja fil-kawża RWE Vertrieb AG (C-92/11) li ġew adottati jew daħlu fis-seħh sussegwentement għall-konkluzjoni tal-kuntratt? Għandha tiġi inkluża wkoll fil-kamp ta' applikazzjoni ta' din ir-regola ta' esklużjoni klawżola kuntrattwali li saret parti mill-kuntratt b'effetti *ex tunc* sussegwentement għall-konkluzjoni tiegħu bhala konsegwenza ta' dispożizzjoni legali imperattiva li tirrimedja l-invalidità kkawżata min-natura ingusta ta' klawżola kuntrattwali li tirrendi impossibbli l-eżekuzzjoni tal-kuntratt?
- (3) Fil-każ li, skont ir-risposti mogħtija għad-domandi preċedenti, tista' tiġi eżaminata n-natura ingusta ta' klawżola kuntrattwali li tqiegħed fuq il-konsumatur ir-riskju tar-rata tal-kambju, ir-rekwizit ta' lingwaġġ sempliċi u ċar li għalih jirreferi l-Artikolu 4(2) tad-Direttiva għandu jiġi interpretat fis-sens li dan ir-rekwizit ikun issodisfatt ukoll meta jitwettagħ, skont il-modalitajiet deskritti fil-fatti, l-obbligu ta' informazzjoni stabbilit legalment u fformulat b'mod neċessarjament generali, jew huwa neċessarju wkoll li tiġi kkomunikata l-informazzjoni dwar ir-riskju għall-konsumatur magħrufa mill-entità finanzjarja jew li għaliha din l-entità seta' kellha aċċess fil-mument tal-konkluzjoni tal-kuntratt?

⁷ Ara n-nota ta' qiegħ il-paġna 5 iktar 'il fuq.

- (4) Il-fatt li, fil-mument tal-konklużjoni tal-kuntratt, il-klawżoli kuntrattwali dwar il-possibbiltà ta' emenda unilaterali u dwar id-differenza bejn il-prezz tax-xiri u l-prezz tal-bejgħ – li, snin wara, irriżultaw li huma ingusti – ġew inkluzi fil-kuntratt flimkien mal-klawżola dwar l-assunzjoni tar-riskju tar-rata tal-kambju, b'mod li, bħala effett kumulattiv ta' dawn il-klawżoli, il-konsumatur ma setax fir-realtà jipprevedi, b'mod assolut, kif sussegwentement kienu ser jevolvu l-obbligi ta' hlas u lanqas il-mekkanizmu ta' varjazzjoni ta' dawn l-obbligi huwa rilevanti mil-lat tar-rekwizit ta' ċarezza u ta' trasparenza u tad-dispożizzjonijiet tal-punt 1(i) tal-Anness tad-Direttiva, għall-finijiet tal-interpretazzjoni tal-Artikolu 4(1) tad-Direttiva? Jew il-klawżoli kuntrattwali sussegwentement iddikjarati ingusti ma għandhomx jittieħdu inkunsiderazzjoni fl-eżami tan-natura ingusta tal-klawżola li tistabbilixxi r-riskju tar-rata tal-kambju?
- (5) Jekk il-qorti nazzjonali tiddikjara n-natura ingusta tal-klawżola kuntrattwali li tqiegħed ir-riskju tar-rata tal-kambju fuq il-konsumatur, hija għandha l-obbligu, fid-determinazzjoni tal-konsegwenzi legali skont ir-regoli tad-dritt nazzjonali, tiegħu wkoll *ex officio* inkunsiderazzjoni, b'osservanza tad-dritt għal smiġħ tal-partijiet fil-proċedura kontradittorja, in-natura ingusta ta' klawżoli kuntrattwali oħra li ġewx invokati mir-rikorrenti fir-rikors tagħhom? Il-prinċipju li l-qorti għandha taġixxi *ex officio* skont il-ġurisprudenza tal-Qorti tal-Ġustizzja japplika wkoll meta ir-rikorrent huwa konsumatur jew, b'teħid inkunsiderazzjoni tal-pożizzjoni li d-dritt ta' awtonomija tal-partijiet jikkupa fil-proċedura kollha u b'teħid inkunsiderazzjoni tal-aspetti partikolari tal-proċedura, il-prinċipju li l-partijiet għandhom id-dritt jiddelimitaw is-sugġett tal-kawża jeskludi, f'dan il-każ, l-eżami *ex officio*?"

29. Ġew ipprezentati osservazzjonijiet bil-miktub mir-rikorrenti, il-konvenuti, il-Gvern Ungeriz u dak Pollakk, u mill-Kummissjoni Ewropea. Il-partijiet ikkonċernati kollha pparteċipaw fis-seduta li saret fit-22 ta' Frar 2018, bl-eċċezzjoni tal-Gvern Pollakk.

III. Evalwazzjoni

A. Osservazzjonijiet preliminari

1. L-ammissibbiltà tad-deċiżjoni tar-rinviju

30. Il-konvenuti fil-kawża prinċipali jikkontestaw l-ammissibbiltà tad-deċiżjoni tar-rinviju, fuq il-bażi li l-ewwel erba' domandi huma ipotetiċi, ma għandhom ebda konnessjoni mal-fatti tal-proċeduri prinċipali, u li l-ħames domanda hija *acte claire*.

31. Huma jikkontestaw, b'mod partikolari, l-interpretazzjoni tal-Liġijiet DH mogħtija fid-deċiżjoni tar-rinviju, billi jgħidu, pereżempju, li l-Liġi DH1 ma għandha x'taqsam xejn mal-attribuzzjoni tar-riskju tar-rata tal-kambju, u li l-Liġi DH3 ma hijiex dispożizzjoni li tintegra fil-kuntratt l-obbligu fuq il-konsumatur li jgħorr dak ir-riskju⁸. Pjuttost, il-Liġi DH3 eliminat ir-riskju tar-rata tal-kambju għal self iddenominat f'munita barranija billi kkonvertiethom f'self iddenominat f'forint għall-gejjieni (li huma jiddikjaraw li huwa mill-1 ta' Frar 2015, *ex nunc*) u mhux għall-passat (*ex tunc*). Huma jargumentaw li billi la l-Liġijiet DH u lanqas id-Deciżjoni Nru 2/2014 tal-Kúria ma mmodifikaw il-klawżola rilevanti għar-riskju tar-rata tal-kambju, id-domandi preliminari huma ipotetiċi, u l-interpretazzjoni rikjesta mill-Fővárosi Ítéltábla (il-Qorti tal-Appell Reġjonali tal-Belt ta' Budapest) ma għandhiex rabtiet mal-fatti li jirriżultaw fil-proċeduri prinċipali.

⁸ Il-Gvern Ungeriz jikkontesta wkoll l-interpretazzjoni tal-Liġijiet DH li jidhru fid-deċiżjoni tar-rinviju, imma ma jargumentax li hija inammissibbli. Il-Kummissjoni tgħid li ma huwiex ċar jekk id-deċiżjoni tar-rinviju tikkonċernax id-DH1 jew id-DH3.

32. Madankollu, ma nistax naqbel li d-deċiżjoni tar-rinviju hija inammissibbli. Huwa meħtieġ, iżda, li jsiru xi osservazzjonijiet għaċ-ċarezza fir-rigward tar-raba' domanda.

33. L-Artikolu 267 TFUE, huwa bbażata fuq separazzjoni ċara tal-funzjonijiet bejn il-qrati nazzjonali u l-Qorti tal-Ġustizzja, u hija biss il-qorti nazzjonali li għandha ġurisdizzjoni sabiex tikkonstata u tevalwa l-fatti inkwistjoni fil-kawża quddiemha kif ukoll sabiex tinterpreta u tapplika d-dritt nazzjonali⁹. Għaldaqstant, ninsab inklinat li nwarrab fil-ġenb il-kontestazzjonijiet fil-proċess tal-kawża għat-tifsira tad-dritt tal-Istat Membru kif tidher fid-deċiżjoni tar-rinviju¹⁰.

34. Bl-istess mod, hija biss il-qorti nazzjonali, li hija adita bil-kawża u li għandha tassumi r-responsabbiltà tad-deċiżjoni ġudizzjarja li għandha tingħata, li tista' tevalwa, fid-dawl tal-karatteristiċi partikolari tal-kawża, kemm in-neċessità kif ukoll ir-rilevanza tad-domandi li din tagħmel lill-Qorti tal-Ġustizzja. Għaldaqstant, fejn id-domandi magħmula jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bħala prinċipju, marbuta li tagħti deċiżjoni¹¹.

35. Il-Qorti tal-Ġustizzja tista' tirrifjuta li tiddeċiedi dwar domanda preliminari magħmula minn qorti nazzjonali biss meta jidher b'mod manifest li l-interpretazzjoni tad-dritt tal-Unjoni mitluba ma jkollha l-ebda konnessjoni mar-realtà jew mas-sugġett tal-kawża prinċipali, meta l-problema tkun ipotetika, jew ukoll meta l-Qorti tal-Ġustizzja ma jkollhiex il-punti ta' fatt jew ta' liġi meħtieġa sabiex tirrispondi b'mod utli għad-domandi magħmula lilha¹².

36. Bl-eċċezzjoni tar-raba' domanda, id-deċiżjoni tar-rinviju fiha analiżi rraġunata dwar aspetti tad-dritt tal-Unjoni li l-qorti tar-rinviju nazzjonali tqis li huma rilevanti għall-kawża¹³, b'tali mod li huwa possibbli li ssir sinteżi tal-kwistjonijiet legali li jeħtieġu interpretazzjoni, minkejja n-nuqqas ta' kunsens dwar it-tifsira u l-impatt tal-Liġijiet DH1 u DH3. Barra minn hekk, il-bażijiet ġenerali ta' nuqqas ta' qbil bejn il-partijiet faċilment jidhru mill-proċess.

37. Il-qorti tar-rinviju nazzjonali tixtieq tkun taf kif il-promulgazzjoni tal-Liġijiet DH1 u DH3, li, kif diġà ġie nnotat, saret fil-mori tal-litigazzjoni fil-kawża prinċipali, kellha impatt fuq it-talba tar-rikorrenti.

38. Il-konvenuti jikkontestaw, *inter alia*, jekk ir-riskju tar-rata tal-kambju huwiex fil-fatt ittrasferit minn min isellef lil min jissellef permezz tad-DH1 u d-DH3, jirreżistu kwalunkwe interpretazzjoni tagħhom li twassal għal effetti retroattivi, u jsostnu li ma kienx hemm nuqqasijiet fil-konformità fir-rigward tar-rekwiżit tal-“lingwaġġ sempliċi u ċar” tal-Artikolu 4(2) tad-Direttiva 93/13.

39. Ir-rikorrenti, madankollu, isostnu li dan ir-rekwiżit ma ġiex issodisfatt, li s-sistema rimedjali li tirriżulta mil-Liġijiet DH1 u DH3 thallilhom bħala konsumaturi bil-piż ta' riskju fir-rata tal-kambju, u li r-rata li jgħidu li hija imposta minn intervent legiżlattiv hija sostanzjalment oġhla mir-rata li kienet applikabbli fiż-żmien meta l-kuntratt kien ġie konkluż fl-2008. F'dan il-kuntest, huma jinwokaw ksur tal-prinċipju ta' trasparenza. Dan jiproteġi lill-konsumaturi, taht id-dritt tal-Unjoni, b'kombinazzjoni tal-aħħar linja tal-Artikolu 4(2) tad-Direttiva 93/13, flimkien mal-Artikoli 3 u 5 tad-Direttiva 93/13 u l-Anness tagħha¹⁴. F'dan il-kuntest, ir-rikorrenti jallegaw ksur tal-prinċipji ta' ekwivalenza u ta' effettività, u jistaqsu wkoll dwar jekk kienx hemm jew le nuqqas ta' konformità mal-Artikolu 6(1) tad-Direttiva 93/13.

9 Ara, fil-kuntest ta' klawzoli ingusti fil-kuntratti ta' self tal-konsumaturi, is-sentenza tal-14 ta' Marzu 2013, Aziz (C-415/11, EU:C:2013:164, punt 34 u l-ġurisprudenza ċċitata).

10 Ara wkoll, f'dan ir-rigward, il-konkluzjonijiet tiegħi fil-kawża Egenberger (C-414/16, EU:C:2017:851, punti 61 sa 65).

11 Sentenza tal-14 ta' Marzu 2013, Aziz (C-415/11, EU:C:2013:164. Ara wkoll is-sentenza tal-20 ta' Settembru 2017, Andriciuc (C-186/16, EU:C:2017:703, punti 19 u 20).

12 Sentenza tal-14 ta' Marzu 2013, Aziz (C-415/11, EU:C:2013:164, punt 35 u l-ġurisprudenza ċċitata).

13 Cf. il-konkluzjonijiet tal-Avukat Ġenerali Jääskinen fil-kawża Banif Plus Bank (C-312/14, EU:C:2015:621).

14 Ara, pereżempju, is-sentenza tas-26 ta' Frar 2015, Matei (C-143/13, EU:C:2015:127, punti 73 u 74.)

40. Għaldaqstant ma għandi l-ebda eżitazzjoni sabiex nikkonkludi li d-deċiżjoni tar-rinviju hija ammissibbli fir-rigward tal-ewwel sat-tielet domandi u tal-hames domanda.

41. Fir-rigward tar-raba' domanda, din tirreferi għall-Artikolu 4(1) tad-Direttiva 93/13, li jinkludi kwistjonijiet li jmorru lil hinn mir-reqwiziti ta' trasparenza, u jkopri forom oħra ta' natura ingusta. Madankollu, ma sar l-ebda argument fl-osservazzjonijiet bil-miktub tar-rikorrenti dwar ir-rilevanza tal-Artikolu 4(1) fil-kawża prinċipali, u d-deċiżjoni tar-rinviju, fit-taqsimha intitolata "raġunijiet sabiex issir talba għal deċiżjoni preliminari", lanqas ma tirreferi għall-Artikolu 4(1) tad-Direttiva 93/13.

42. Fir-rigward tal-oqsma ta' tilwim bejn il-partijiet fil-kawża prinċipali, ir-rikorrenti b'mod attiv jenfasizzaw fl-osservazzjonijiet bil-miktub tagħhom li, kuntrarjament għall-problema kkunsidrata reċentement mill-Qorti tal-Ġustizzja fil-kawża Andriuc¹⁵, huma jibbażaw il-każ tagħhom dwar abbuż fuq in-nuqqas ta' informazzjoni ċara u li tintiehem kif meħtieġ mill-paragrafi 6 u 7 tal-Artikolu 203 tal-Liġi Hpt. Barra minn hekk, il-partijiet tas-sentenzi tal-Qorti tal-Ġustizzja invokati mir-rikorrenti jirrigwardaw jew trasparenza skont l-Artikolu 4(2) tad-Direttiva 93/13¹⁶, jew l-Artikolu 6 u l-prinċipji ta' ekwivalenza u ta' effettività¹⁷, jew kombinazzjoni ta' dawn it-tnejn¹⁸.

43. Kif ġie osservat iktar 'il fuq, il-konvenuti jikkontestaw l-ammissibbiltà tar-raba' domanda fuq il-bażi li hija ipotetika. Madankollu, jien pjuttost naħseb li, sa fejn din ir-raba' domanda titlob lill-Qorti tal-Ġustizzja tikkunsidra kemm huwa ġust li r-riskju tar-rata tal-kambju jinżamm fuq il-konsumaturi lil hinn mill-parametri tal-evalwazzjoni tal-konformità mat-trasparenza, il-Qorti tal-Ġustizzja ma għandhiex il-materjal fattwali u legali sabiex tirispondi għal din id-domanda¹⁹.

44. Ir-raba' domanda hija għaldaqstant inammissibbli, jew inkella għandha tinqara bħala li tistaqsi dwar kif il-leġiżlazzjoni li tintervjeni bosta snin wara li ġie konkluż kuntratt (żvilupp li l-qorti tar-rinviju tqis li ma huwiex prevedibbli mill-perspettiva tal-konsumatur) għandha impatti fuq l-obbligi ta' trasparenza imposti fuq il-konvenuti b'riferiment għall-Artikolu 4(2) tad-Direttiva 93/13.

2. Il-kwistjonijiet ewlenin

45. L-essenza tad-deċiżjoni tar-rinviju hija jekk is-sistema ta' rimedju li tirriżulta mil-Liġijiet DH1 u DH3, li huma miżuri stabbiliti mil-leġiżlatur Ungeriz wara s-sentenza Kásler tal-Qorti tal-Ġustizzja u dik tal-Kúria fid-Deċiżjoni Nru 2/2014²⁰, tistax tiġi mistharrġa taht id-dritt tal-Unjoni kif ukoll jekk hijiex konformi magħha jew le.

46. Hawnhekk huwa importanti li jiffakkar li s-sentenzi tal-Qorti tal-Ġustizzja għandhom effett immedjat, u għalhekk japplikaw mid-data tad-dhul fis-seħh tal-miżura interpretata²¹, u għaldaqstant għandhom japplikaw għal relazzjonijiet ġuridici li jkunu qamu u ġew ikkostitwiti qabel is-sentenza li tiddeċiedi fuq it-talba għal interpretazzjoni, sakemm f'aspetti oħrajn jiġu rrispettati l-kundizzjonijiet sabiex issir kawża quddiem il-qorti li għandhom ġurisdizzjoni dwar l-applikazzjoni tal-imsemmija regola²².

15 Sentenza tal-20 ta' Settembru 2017 (C-186/16, EU:C:2017:703).

16 Jiġifieri, is-sentenza tat-23 ta' April 2015, Van Hove (C-96/14, EU:C:2015:262).

17 Sentenza tal-14 ta' Marzu 2013, Aziz (C-415/11, EU:C:2013:164, punt 50). L-osservazzjonijiet bil-miktub tar-rikorrenti jagħmlu riferiment ukoll għas-sentenza tal-14 ta' Ġunju 2012, Banco Espanol de Crédito (C-618/10, EU:C:2012:349, punti 39 u 53). Tal-ewwel tirreferi għad-dghufija tal-konsumaturi fil-konfront ta' bejjiegha jew fornituri, u tal-aħhar tikkonċerna l-prinċipju ta' effettività.

18 Sentenzi tat-30 ta' April 2014, Kásler (C-26/13, EU:C:2014:282) u tal-21 ta' Diċembru 2016, Naranjo (C-154/15, C-307/15 u C-308/15, EU:C:2016:980).

19 Ara, pereżempju, is-sentenza tal-14 ta' Marzu 2013, Aziz (C-415/11, EU:C:2013:164, punt 35 u l-ġurisprudenza ċċitata).

20 Ara n-nota ta' qiegħ il-paġna 5 iktar 'il fuq.

21 Ara, pereżempju, is-sentenza tad-29 ta' Ottubru 2015, BBVA (C-8/14, EU:C:2015:731, punt 22). Ara wkoll il-konkluzjonijiet tal-Avukat Ġenerali Szpunar, EU:C:2015:321, punt 34.

22 Pereżempju s-sentenza tal-21 ta' Marzu 2013, RWE Vertrieb (C-92/11, EU:C:2013:180, punt 58 u l-ġurisprudenza ċċitata).

47. Barra minn hekk, huwa biss f'ċirkustanzi għal kollox eċċezzjonali, sabiex tintlaħaq il-protezzjoni taċ-ċertezza legali, li l-Qorti tal-Ġustizzja tista' tiġi mċaqalqa sabiex tillimita l-effetti *ratione temporis* ta' wahda mis-sentenzi tagħha²³. Il-Qorti tal-Ġustizzja ma għamlet ebda tali restrizzjoni *ratione temporis* tas-sentenza tagħha fil-kawża Kásler u l-qrati tal-Istati Membri huma prekluzi milli jagħmlu dan²⁴.

48. Dan ifisser li l-interpretazzjoni tal-Artikolu 4(2) tad-Direttiva 93/13 li saret mill-Qorti tal-Ġustizzja fis-sentenza Kásler fit-30 ta' April 2014, kif ukoll tad-dispożizzjonijiet l-oħra tad-Direttiva 93/13 li huma rilevanti f'dik il-kawża (jiġifieri l-Artikoli 3, 5, 6(1) u 7), tapplika għal klawżoli kuntrattwali eżistenti fid-data tad-dhul fis-sehħ tad-Direttiva 93/13, jiġifieri l-31 ta' Dicembru 1994²⁵. Madankollu, l-eżegwibbiltà tal-Artikolu 4(2) tad-Direttiva 93/13 fil-livell nazzjonali hija suġġetta għal termini preskrittivi raġonevoli stabbiliti mid-dritt tal-Istati Membri²⁶, u fil-fatt ta' regoli proċedurali oħra tal-Istati Membri, iżda dawn il-liġijiet għandhom josservaw il-prinċipji ta' effettività u ta' ekwivalenza²⁷.

49. Fil-kuntest tad-Direttiva 93/13, l-Artikoli 6 u 7 huma rilevanti wkoll għall-obbligi rimedjali imposti fuq l-Istati Membri, u l-Qorti tal-Ġustizzja ddecidiet, pereżempju fis-sentenza Kásler, li l-Artikolu 7(1) jobbliga lill-Istati Membri sabiex jipprovdu mezzi xierqa u effettivi "biex jipprevjenu li jibqgħu jintużaw klawżoli ingusti f'kuntratti konklużi mal-konsumaturi mill-bejjieġha jew fornituri"²⁸, u l-Artikolu 7 huwa barra minn hekk iddisinjat sabiex jiżgura rimedji dissważivi ta' ksur tad-Direttiva 93/13²⁹. Huwa importanti wkoll li wiehed iżomm f'moħħu l-Artikolu 8 tad-Direttiva 93/13, li jippermetti lill-Istati Membri li "jadottaw jew iżommu l-aktar disposizzjonijiet stretti kompatibbli mat-Trattat fil-qasam kopert minn din id-Direttiva, biex jiżguraw grad massimu ta' protezzjoni għall-konsumatur"³⁰.

50. Peress li d-data tad-dhul fis-sehħ tad-Direttiva 93/13 hija l-31 ta' Dicembru 1994, u l-arranġamenti kuntrattwali inkwistjoni daħlu fis-sehħ fl-15 ta' Frar 2008, bħala prinċipju ma jistax ikun hemm oġġezzjoni taht id-dritt tal-Unjoni għad-deċizzjoni tal-leġiżlatur Ungeriz li allegatament tirregola, fil-Liġi DH1, klawżoli kuntrattwali ffirmati mill-1 ta' Mejju 2004 sas-26 ta' Lulju 2014, jew, li jiġu stabbiliti, fil-Liġi DH3, għażliet għal konverżjoni ta' self f'munita barranija għal self iddenominat fforint, b'riferiment għal dati fl-2014, ikun xi jkun in-nuqqas ta' qbil fir-rigward tal-effetti *ratione temporis* tal-Liġijiet DH.

51. It-tieni domanda tad-deċizzjoni tar-rinviju għandha tingħata risposta fid-dawl ta' dan il-prinċipju fundamentali tad-dritt tal-Unjoni. Jiena tal-fehma li t-tieni domanda tinsab fil-qalba tat-thassib tal-qorti tar-rinviju nazzjonali dwar l-impatt permissibbli, bħala kwistjoni tad-dritt tal-Unjoni, tal-Liġijiet DH1 u DH3 fuq l-eżitu tal-proċedimenti prinċipali. B'konsegwenza ta' dan, l-analizi li ssegwi se tittratta sostanzjalment it-tieni domanda.

23 *Ibid.*, punt 59 u l-ġurisprudenza ċċitata. Dawk ikkonċernati jridu jkunu aġixxew bil-*bona fide*, u hemm riskju ta' diffikultajiet serji.

24 Ara, pereżempju, is-sentenza tal-21 ta' Dicembru 2016, Gutiérrez Naranjo (C-154/15, C-307/15 u C-308/15, EU:C:2016:980, punti 70 sa 73).

25 Artikolu 10(1) tad-Direttiva 93/13.

26 Ara, pereżempju, is-sentenza tad-29 ta' Ottubru 2015, BBVA (C-8/14, EU:C:2015:731, punt 24).

27 Għal analizi riċenti u komprensiva ara l-konklużjonijiet tal-Avukat Ġenerali Wahl fil-kawża Sziber (C-483/16, EU:C:2018:9).

28 Ara, pereżempju, is-sentenza tat-30 ta' April 2014, Kásler (C-26/13, EU:C: 2014:282, punt 78 u l-ġurisprudenza ċċitata).

29 *Ibid.*, punt 79.

30 Dwar il-limiti tal-Artikolu 8 ara, pereżempju, is-sentenza tat-3 ta' Ġunju 2010, Caja de Ahorros y Monte de Piedad de Madrid (C-484/08, EU:C:2010:309).

IV. Risposti għad-domandi preliminari

A. Risposta għall-ewwel domanda

52. Permezz tal-ewwel domanda, il-qorti tar-rinviju nazzjonali tixtieq tkun taf jekk klawżola kuntrattwali imposta minn liġi statutorja li tħalli r-riskju tar-rata tal-kambju fuq il-konsumaturi b'effett *ex tunc*, hijiex klawżola li “ma tkunx giet innegozjata individwalment”, fis-sens tal-Artikolu 3(1) tad-Direttiva 93/13, b'tali mod li, bhala prinċipju, din taqa' taħt il-kamp ta' applikazzjoni ta' din id-direttiva.

53. Kif gie nnotat fl-osservazzjonijiet bil-miktub tal-Polonja, il-kuncett ta' “innegozjata individwalment” għandu jinftiehem bhala li jirreferi għal klawżola li l-partijiet ikunu qablu fuqha bi qbil komuni wara negozjati dwar il-klawżola speċifika inkwistjoni, u li torbothom. Ladarba klawżola bhal dik li allegatament giet imposta fil-kawża prinċipali tinholoq permezz ta' intervent legiżlattiv, hija ma tistax, minnha nnifisha, titqies bhala waħda li hija “innegozjata individwalment”³¹.

54. Din l-interpretazzjoni ma hijiex sostnuta biss bit-tifsira sempliċi tal-Artikolu 3(1) tad-Direttiva 93/13³², imma hija konformi wkoll mal-għan tad-Direttiva 93/13, kif rifless f'waħda mill-premessi tagħha, li tirreferi għal protezzjoni ta' xerrejja u konsumaturi minn “kuntratti *standard* li jiġbdu lejn naħa waħda”³³. Barra minn hekk, premessa oħra tirreferi għal faċilitajiet taħt il-liġi tal-Istat Membru għall-bidu ta' proċeduri “rigward klawżoli ta' kuntratt imfassal għall-*użu generali* f'kuntratti konkluzi ma' konsumaturi”³⁴.

55. Għaldaqstant, nipproponi li l-ewwel domanda preliminari tingħata risposta fis-sens li klawżola kuntrattwali imposta minn intervent legiżlattiv li tħalli r-riskju tar-rata tal-kambju fuq il-konsumatur b'effett *ex tunc* ma tistax titqies li hija “innegozjata individwalment” skont l-Artikolu 3(1) tad-Direttiva 93/13.

B. Ir-risposta għat-tieni domanda

56. Permezz tat-tieni domanda, il-qorti tar-rinviju nazzjonali tistaqsi jekk is-sistema ta' rimedju riflessa fil-Liġijiet DH1 u DH3, li ġew ippromulgati mil-legiżlatur Ungeriz fid-dawl kemm tas-sentenza Kásler, kif ukoll tal-applikazzjoni tagħha mill-Kúria fid-Deċiżjoni Nru 2/2014³⁵, tammontax għal “klawżoli kuntrattwali” li jirriflettu “dispożizzjonijiet mandatarji statutorji jew regolatorji”, fis-sens tal-Artikolu 1(2) tad-Direttiva 93/13, b'tali mod li ma jkunux “suġġetti għad-dispożizzjonijiet” ta' dik id-direttiva.

57. Jiena kkonkludejt li l-mizuri ta' rimedju inkwistjoni fil-kawża prinċipali ma humiex esklużi mill-kamp ta' applikazzjoni tad-Direttiva 93/13, bis-saħħa tal-Artikolu 1(2) ta' dik id-direttiva. Dan minhabba r-raġunijiet li ġejjin.

31 Sentenza tad-29 ta' Ottubru 2015, BBVA (C-8/14, EU:C:2015:731, punt 34). Hemmhakk il-Qorti osservat li r-regola statutorja inkwistjoni f'dak il-każ “tistabbilixxi kuntest legiżlattiv li huwa ta' sinjifikat ġenerali”. Għalkemm il-mizura statutorja inkwistjoni f'dik il-kawża ma kinitx “[k]lawżola kuntrattwali” fis-sens tal-Artikolu 3(1) tad-Direttiva 93/13, hija kienet ikkunsidrata bhala regola ġenerali.

32 Għal harsa ġenerali tar-regoli rilevanti għall-interpretazzjoni tal-mizuri tal-Unjoni ara, pereżempju, il-konkluzjonijiet tiegħi fil-kawża Pinckernelle (C-535/15, EU:C:2016:996, punti 34 sa 70).

33 L-enfasi hija tiegħi.

34 L-enfasi hija tiegħi.

35 Ara n-nota ta' qiegħ il-paġna 5 iktar 'il fuq.

58. Nirrikonoxxi l-ewwel nett li l-Qorti tal-Ġustizzja sostniet li l-eskluzjoni li tinsab fl-Artikolu 1(2) tad-Direttiva 93/13 tehtieg li jiġu ssodisfatti żewġ kundizzjonijiet. L-ewwel nett, il-klawżola kuntrattwali għandha tirrifletti dispożizzjoni statutorja jew regolatorja u, it-tieni nett, dik id-dispożizzjoni għandha tkun obligatorja³⁶. Għalhekk, sabiex jiġi stabbilit jekk klawżola kuntrattwali hijiex eskluża mill-kamp ta' applikazzjoni tad-Direttiva 93/13, hija l-qorti nazzjonali li għandha tiddetermina jekk din il-klawżola tirriflettix dispożizzjonijiet tal-liġi nazzjonali li japplikaw bejn il-partijiet fil-kuntratt indipendentement mill-għażla tagħhom jew li huma ta' natura supplimentari u għalhekk japplikaw b'mod awtomatiku, jiġifieri fin-nuqqas ta' arrangamenti oħra stabbiliti mill-partijiet³⁷.

59. Ninnota wkoll, madankollu, li l-Qorti tal-Ġustizzja ddecidiet li l-eċċezzjoni pprovduta mill-Artikolu 1(2) tad-Direttiva 93/13 għandha tiġi interpretata b'mod strett³⁸. B'hekk, għalkemm il-liġijiet DH1 u DH3 japplikaw b'mod indipendenti mill-għażla tal-partijiet fil-kawża prinċipali, kif imsemmi fl-osservazzjonijiet bil-miktub tar-rikorrenti, dawn ma kinux fis-seħh fiż-żmien li fih il-kuntratt tal-15 ta' Frar 2008 ġie nnegozjat³⁹.

60. Barra minn dan, il-Qorti tal-Ġustizzja enfasizzat li l-għan tal-eskluzjoni tal-applikazzjoni tar-regoli tad-Direttiva 93/13 huwa ġġustifikat mill-fatt li wiehed jista' legittimament jassumi li l-legiżlatur nazzjonali lahaq bilanċ bejn id-drittijiet u l-obbligi kollha tal-partijiet f'ċerti kuntratti⁴⁰.

61. Din is-suppożizzjoni ma tistax tgħodd fir-rigward ta' miżuri statutorji adotatti wara d-data li fiha ġie miftiehem il-kuntratt rilevanti u għall-iskop speċifiku li jimplementaw konstatazzjoni ġudizzjarja ta' nuqqas ta' konformità mad-Direttiva 93/13, li mill-proċess tal-kawża jidher li bla dubju huwa l-każ fil-proċeduri prinċipali. Kif spjegat fil-punti 45 sa 50 iktar 'il fuq, is-sentenzi tal-Qorti tal-Ġustizzja dwar l-interpretazzjoni tad-dispożizzjonijiet tad-dritt tal-Unjoni għandhom effett mid-data tad-dhul fis-seħh ta' dawk id-dispożizzjonijiet, sakemm il-Qorti tal-Ġustizzja ma tkunx illimitat l-effetti *ratione temporis* tagħhom, filwaqt li l-eżekuzzjoni tagħhom fil-qrati tal-Istati Membri tirrikjedi konformità mar-regoli proċedurali tal-Istati Membri, bla ħsara għall-prinċipji ta' effettività u ta' ekwivalenza. Kif innotat aktar 'il fuq, fil-kuntest tad-Direttiva 93/13, l-Artikoli 6, 7 u 8 ta' spiss huma rilevanti għal dan l-eżerċizzju, billi jirregolaw ir-rimedji li l-Istati Membri għandhom jipprovdu sabiex jipproteġu d-drittijiet tal-konsumatur skont din id-direttiva.

62. Fil-fatt, il-Qorti tal-Ġustizzja diġà kellha l-okkażjoni li tevalwa l-kompatibbiltà ta' dispożizzjonijiet (statutorji) ta' rimedju ta' Stat Membru mad-dispożizzjonijiet tal-Artikoli 6 u 7 tad-Direttiva 93/13, kif ukoll il-prinċipji ta' effettività u ta' ekwivalenza, f'ċirkustanzi fejn tali miżuri statutorji ġew ippromulgati b'reazzjoni għal sentenza tal-Qorti tal-Ġustizzja li tinterpreta d-Direttiva 93/13. Dawn il-każijiet ma fihom l-ebda diskussjoni dwar jekk l-Artikolu 1(2) tad-Direttiva 93/13 ipoggix id-dispożizzjonijiet statutorji rilevanti barra mill-parametri ta' din id-direttiva, probabbilment għaliex bl-ebda analiżi dawn

36 Sentenza tal-20 ta' Settembru 2017, Andriuc (C-186/16, EU:C:2017:703, punt 28 u l-ġurisprudenza ċċitata).

37 *Ibid.*, punt 29 u l-ġurisprudenza ċċitata. Għal eżempju iehor ara s-sentenza tas-26 ta' Jannar 2017, Banco Primus (C-421/14, EU:C:2017:60, punti 69 sa 70).

38 Sentenza tal-20 ta' Settembru 2017, Andriuc (C-186/16, EU:C:2017:703, punt 31 u l-ġurisprudenza ċċitata).

39 F'dan is-sens, il-fatti li huma rilevanti għall-kawża prinċipali huma differenti minn dawk li jirriżultaw f'kawzi oħra li fihom kienet inkwistjoni l-interpretazzjoni tal-Artikolu 1(2) tad-Direttiva 93/13. Ara, pereżempju, is-sentenzi tal-21 ta' Marzu 2013, RWE Vertrieb (C-92/11, EU:C:2013:180), tal-10 ta' Settembru 2014, Kušionová (C-34/13, EU:C:2014:2189) u tal-20 ta' Settembru 2017, Andriuc (C-186/16, EU:C:2017:703).

40 Sentenza tal-21 ta' Marzu 2013, RWE Vertrieb (C-92/11, EU:C:2013:180, punt 28).

id-dispożizzjonijiet statutorji ma setgħu jitqiesu bħala “klawżoli kuntrattwali”⁴¹ fis-sens tal-Artikolu 1(2) tad-Direttiva 93/13. Madankollu, kienet probabbli wkoll funzjoni tad-dmir inekwivoku impost fuq l-Istati Membri fid-dritt primarju tal-Unjoni, bis-saħħa tal-Artikolu 19 TUE, sabiex “jipprovdu r-rimedji meħtieġa sabiex jassiguraw protezzjoni legali effettiva fl-oqsma koperti mid-dritt ta’ l-Unjoni”.

63. Sa fejn il-Liġijiet DH1 u DH3 jaffettwaw is-sustanza tal-klawżoli kuntrattwali (bħal liema parti għandha gġarrab kwalunkwe riskju marbut mar-rata tal-kambju), minflok is-sanzjonijiet u r-regoli proċedurali li japplikaw fid-dawl tad-deċiżjoni tal-Qorti tal-Ġustizzja fis-sentenza Kásler, fuq il-fatti li jqumu fil-proċeduri prinċipali, fattur ta’ sustanza bħal dan tant huwa marbut mill-qrib mal-ħtieġa għal-Liġijiet DH1 u DH3 li jikkonformaw mal-Artikoli 6 u 7 tad-Direttiva 93/13⁴², flimkien mal-prinċipji ta’ ekwivalenza u ta’ effettività, li ma jistax jinfired minnu. Barra minn hekk, interpretazzjoni tal-Artikolu 1(2) tad-Direttiva 93/13 fis-sens li legiżlazzjoni bħal-Liġijiet DH1 u DH3 taqa’ taħt l-eskluzjoni stabbilita minn dik id-dispożizzjoni teskludi wkoll mill-istħarriġ ġudizzjarju r-risposta legiżlattiva ta’ Stat Membru għal konstatazzjoni tal-Qorti tal-Ġustizzja li liġi jew Prattika nazzjonali hija inkompatibbli mad-Direttiva 93/13.

64. Għalhekk, tali interpretazzjoni tagħmel l-Artikolu 1(2) tad-Direttiva 93/13 inkompatibbli mar-rekwiżit li l-politiki tal-Unjoni jiżguraw livell għoli ta’ protezzjoni tal-konsumatur skont l-Artikolu 38 tal-Karta tad-Drittijiet Fundamentali tal-Unjoni Ewropea, li bħala minimu hija gwida għall-interpretazzjoni tal-Artikolu 1(2) tad-Direttiva 93/13⁴³. Hija tkun ukoll f’tensjoni mad-dritt għal protezzjoni legali effettiva skont l-Artikolu 47 tal-Karta⁴⁴, li jagħti drittijiet lill-individwi li dawn jistgħu jinvokaw quddiem il-qorti tal-Istati Membri, inkluż fil-kuntest ta’ tilwim bejn partijiet privati⁴⁵.

65. Fl-aħhar nett, it-tifsira sempliċi tal-Artikolu 1(2) tad-Direttiva 93/13 hija ftit li xejn ta’ għajjnuna fid-determinazzjoni tat-tifsira tagħha, u l-għan tal-Artikolu 1(2), kif rifless fil-premessi, ma jipprovdi l-ebda gwida perċettibbli dwar jekk dan japplikax għal termini kuntrattwali imposti mil-liġi *wara* l-konkluzjoni tal-kuntratt rilevanti, *u* sabiex id-dritt tal-Istat Membru jkun konformi mad-Direttiva 93/13. Madankollu, l-orijini ta’ din id-dispożizzjoni tissuggerixxi li din tfasslet b’tali mod sabiex tiżgura li l-Istati Membri kienu permessi li jzommu jew jintroduċu regoli li jmorru lil hinn mid-dispożizzjonijiet protettivi tad-Direttiva⁴⁶, imma mhux li jitnaqqsu, u Avukat Ġenerali rrilevat li l-eċċezzjoni li hemm fl-Artikolu 1(2) “hija maħsuba sabiex tapplika għall-kuntratti standard li t-termini tagħhom *diġà* jsegwu r-regoli nazzjonali li l-legiżlatur nazzjonali kien stabbilixxa sabiex jibbilanċja l-interessi legittimi tal-partijiet kontraenti kollha”⁴⁷.

41 Ara, b’mod partikolari l-punti 21 u 23 tas-sentenza tad-29 ta’ Ottubru 2015, BBVA (C-8/14, EU:C:2015:731). “Sabiex tittiehed inkunsiderazzjoni din il-ġurisprudenza, u b’mod partikolari wara l-ghoti tas-sentenza Aziz (C-415/11, EU:C:2013:164), il-Liġi 1/2013 emendat b’mod partikolari l-artikoli tal-Kodiċi tal-Proċedura Ċivili dwar il-proċedura ta’ sekwestru tal-beni ipotekati. B’hekk, għall-proċeduri miftuhin wara d-dhul fis-seħh tal-Liġi 1/2013, l-oppożizzjoni tal-konvenut għall-eżekuzzjoni, ibbażata fuq in-natura iġusta ta’ klawżola kuntrattwali u mressqa fit-terminu ordinarju ta’ għaxart ijiem li jibdeu mid-data tan-notifika tal-att li jordna l-eżekuzzjoni, tippermetti barra minn hekk is-sospensjoni tal-proċedura tas-sekwestru ipotekarju sar-riżoluzzjoni tal-incident ta’ oppożizzjoni [...] Għandu jiġi evalwat jekk, u, jekk ikun il-każ, sa fejn, id-Direttiva 93/13, kif interpretata mill-ġurisprudenza tal-Qorti tal-Ġustizzja, żviluppata b’mod partikolari mis-sentenza tagħha Aziz [...], topponi għall-mekkanizmu ta’ terminu tranżitorju, miżmum mil-legiżlatur Spanjol u introdott mil-Liġi 1/2013.” Ara wkoll pereżempju s-sentenzi tas-17 ta’ Lulju 2014, Sánchez Morcillo u Abril Garcia (C-169/14, EU:C:2014:2099), tal-21 ta’ Jannar 2015, Unicaja Banco u Caixabank (C-482/13, C-484/13, C-485/13, u C-487/13, EU:C:2015:21) u tas-26 ta’ Jannar 2017, C-421/14 (Banco Primus, EU:C:2017:60).

42 Ara reċentement is-sentenza tas-26 ta’ Jannar 2017, Banco Primus (C-421/14, EU:C:2017:60, punti 71 sa 74 u l-ġurisprudenza ċċitata).

43 L-Avukat Ġenerali Wahl, fil-konkluzjonijiet tiegħu fil-kawza Pohotovost’ (C-470/12, EU:C:2013:844, punt 66), huwa tal-fehma li l-Artikolu 38 tal-Karta huwa prinċipju bis-saħħa tal-Artikolu 52(5) tal-Karta iktar milli dritt.

44 Ara s-sentenza tal-10 ta’ Settembru 2014, Kusionová (C-34/13, EU:C:2014:2189, punt 47 u l-ġurisprudenza ċċitata), fejn il-Qorti tal-Ġustizzja ddeċidiet li r-“rekwiżiti [...] neċessarji” stabbiliti fl-Artikoli 38 u 47 tal-Karta huma applikabbli “għall-implementazzjoni tad-Direttiva 93/13”.

45 Sentenza tas-17 ta’ April 2018, Egenberger (C-414/16, EU:C:2018:257, punti 70 sa 82). Fil-punt 82, il-Qorti tal-Ġustizzja ddeċidiet li “qorti nazzjonali, adita b’tilwima bejn żewġ individwi, hija marbuta, meta hija ma tkunx tista’ tinterpreta d-dritt nazzjonali applikabbli b’mod konformi” mad-direttiva inkwistjoni f’dik il-kawza, “li tiżgura, fil-kuntest tal-kompetenzi tagħha, il-protezzjoni ġuridika tal-partijiet li tirriżulta mill-Artikoli 21 u 47 tal-Karta u li tiggarrantixxi l-effett shih ta’ dawn l-artikoli waqt li thalli mhux applikati, jekk ikun meħtieġ, kull dispożizzjoni nazzjonali kuntrarja”.

46 Ara l-konkluzjonijiet tal-Avukat Ġenerali Trstenjak, RWE Vertrieb, (C-92/11, EU:C:2012:566, punt 42), li tirriferi għall-intervent tal-Kumitat Ekonomiku u Soċjali fil-proċess legiżlattiv.

47 *Ibid.*, punt 47 (l-enfasi tiegħi). L-Avukat Ġenerali tirreferi għall-ewwel dokument ta’ diskussjoni tal-Kummissjoni Ewropea tal-14 ta’ Frar 1984, COM (1984) 55 final.

66. Dan huwa konsistenti wkoll mar-regola ġenerali li n-natura ingusta għandha tiġi ddeterminata fid-data li jiġi konkluz kuntratt⁴⁸, u jiena pjuttost naqbel mal-osservazzjoni li l-“bilanċ kuntrattwali” ma għandux jitbidel “permezz ta’ intervent mill-awtorità statali wara l-konkluzjoni tal-kuntratt”⁴⁹, iżda dak l-intervent għandu jagħmel id-dritt tal-Istat Membru konformi mad-Direttiva 93/13, jew ikun fi hdan il-parametri għal massimu ta’ protezzjoni tal-konsumaturi stabbilita fl-Artikolu 8 tad-Direttiva 93/13⁵⁰.

67. Għalhekk nipproponi li r-risposta għat-tieni domanda għandha tkun fis-sens li, fiċ-ċirkustanzi tal-kawża prinċipali, klawżola li saret parti minn kuntratt b’intervent legiżlattiv, u li tħalli riskju fir-rata tal-kambju fuq il-konsumatur b’effett *ex tunc*, ma tirriflettix “dispożizzjonijiet mandatarji statutorji jew regolatorji” fis-sens tal-Artikolu 1(2) tad-Direttiva 93/13.

C. Ir-risposta għat-tielet domanda

68. Bit-tielet domanda, il-qorti tar-rinviju nazzjonali tistaqsi jekk l-Artikolu 4(2) tad-Direttiva 93/13, u r-rekwiżit tiegħu li l-klawżoli kuntrattwali jiġu fformulati “flingwaġġ sempliċi u ċar”, jintitolax lill-konsumatur għal informazzjoni ddetaljata dwar ir-riskju għalihom li tiegħu l-istituzzjoni finanzjarja tkun konxja, jew li jista’ jkollha aċċess għaliha fi żmien li ġie konkluz il-kuntratt fir-rigward tal-ġarr tar-riskju fir-rati tal-kambju, jew jekk dan ir-rekwiżit ikunx issodisfatt mill-klawżoli kif ġew mgħoddija lill-konsumatur u deskritti fil-punt 18 iktar ’il fuq⁵¹? F’dan ir-rigward, ir-rikorrenti jenfasizzaw il-materjal makroekonomiku li skonthom jinsab fil-pussess tal-konvenuti u l-obbligu tagħhom li jispjegaw l-effetti tiegħu fuq il-mekkaniżmi tar-rati tal-kambju.

69. Skont l-osservazzjonijiet bil-miktub tal-konvenuti, id-Deciżjoni Nru 2/2014 tal-Kúria⁵², li hija vinkolanti fuq il-qorti tar-rinviju nazzjonali, diġà żviluppat kriterji għad-determinazzjoni ta’ jekk klawżoli kuntrattwali li jikkonċernaw il-ġarr ta’ riskju fir-rati tal-kambju humiex sempliċi u ċari.

70. Hija l-qorti tar-rinviju li għandha tiddeciedi jekk ċerti klawżoli humiex sempliċi u ċari skont l-Artikolu 4(2) tad-Direttiva 93/13⁵³. Dik il-qorti għandha tqis, minbarra d-deciżjoni tal-Qorti tal-Ġustizzja fis-sentenza Kásler u s-sentenzi rilevanti tal-Kúria, il-kriterji sabiex jiġi ddeterminat jekk klawżola kuntrattwali hijiex sempliċi u ċara kif stabbilit fil-ġurisprudenza tal-Qorti tal-Ġustizzja, u stabbiliti b’mod sħiħ fil-punti 43 sa 50 ta-sentenza tal-20 ta’ Settembru 2017, Andriciuc⁵⁴.

71. Kif ġie deciż fis-sentenza Andriciuc, “hija l-qorti nazzjonali li għandha tivverifika li n-negozjant ikkomunika lill-konsumaturi kkonċernati l-informazzjoni rilevanti kollha li tippermetti lil dawn tal-aħħar jevalwaw il-konsegwenzi ekonomiċi ta’ klawżola [rilevanti], [...] fuq l-obbligi finanzjarji tagħhom”⁵⁵, inkluż l-impatt fuq il-ħlasijiet bin-nifs ta’ deprezzament sever tal-valuta legali tal-Istat

48 Ara, pereżempju, is-sentenza tal-21 ta’ Jannar 2015, Unicaja Banco u Caixabank (C-482/13, C-484/13, C-485/13 u C-487/13, EU:C:2015:21, punt 37).

49 Konkluzjonijiet tal-Avukat Ġenerali Wahl fil-kawża Kasler (C-26/13, EU:C:2014:85, punt 105).

50 Ara n-nota ta’ qiegħ il-paġna 30 iktar ’il fuq.

51 Huwa stabbilit fil-ġurisprudenza tal-Qorti tal-Ġustizzja li l-klawżoli msemmija fl-Artikolu 4(2) tad-Direttiva 93/13 jevitaw evalwazzjoni biss dwar jekk humiex ta’ natura ingusta inkwantu l-qorti nazzjonali li għandha ġurisdizzjoni tkun tal-fehma, wara eżami każ b’każ, li huma abbozzati f’“lingwaġġ sempliċi u ċar” skont dik id-dispożizzjoni. Ara s-sentenza tal-20 ta’ Settembru 2017, Andriciuc (C-186/16, EU:C:2017:703, punt 43 u l-ġurisprudenza ċċitata).

52 Iktar ’il fuq, fin-nota ta’ qiegħ il-paġna 5.

53 Digriet tat-22 ta’ Frar 2018, ERSTE Bank Hungary (C-126/17, mhux ippubblikat, EU:C:2018:107, punt 27), b’riferiment għas-sentenza tal-20 ta’ Settembru 2017, Andriciuc (C-186/16, EU:C:2017:703, punt 22).

54 Sentenza tal-20 ta’ Settembru 2017, Andriciuc (C-186/16, EU:C:2017:703). Sentenzi ewlenin dwar it-trasparenza li ppreċedew is-sentenza Andriciuc jinkludu s-sentenzi tal-21 ta’ Marzu 2013, RWE Vertrieb (C-92/11, EU:C:2013:180); tat-30 ta’ April 2014, Kásler (C-26/13, EU:C:2014:282); tas-26 ta’ Frar 2015, Matei (C-143/13, EU:C:2015:127); tat-23 ta’ April 2015, Van Hove (C-96/14, EU:C:2015:262), u tad-9 ta’ Lulju 2015, Bucura (C-348/14, EU:C:2015:447). Wara s-sentenza Andriciuc ara b’mod partikolari d-digriet tat-22 ta’ Frar 2018, ERSTE Bank Hungary (C-126/17, mhux ippubblikat, EU:C:2018:107).

55 Sentenza tal-20 ta’ Settembru 2017, Andriciuc (C-186/16, EU:C:2017:703, punt 50).

Membru li fih min jissellef huwa domiciljat u ta' zieda fir-rata tal-interessi barranija⁵⁶. Il-bejjiegh jew il-fornitur huma mehtiega li jistabbilixxu l-varjazzjonijiet possibbli fir-rata tal-kambju u r-riskji inerenti fit-tehid ta' self⁵⁷, flimkien mal-funzjonament specifiku tal-mekkanizmu li ghalih tirreferi l-klawzola rilevanti u r-relazzjoni bejn dak il-mekkanizmu u klawzoli kuntrattwali oħra⁵⁸.

72. Ir-rikorrenti jsostnu wkoll, fis-sottomissjonijiet bil-miktub tagħhom, li l-Ligijiet DH1 u DH3 ma humiex konformi mal-principji ta' effettività u ta' ekwivalenza, u mal-Artikolu 6 tad-Direttiva 93/13, billi l-legizlatur impona riskju fir-rata tal-kambju fuq il-konsumaturi mingħajr ma jigi kkunsidrat ir-rekwizit ta' carezza u ta' trasparenza. Għall-kompletezza, ninnota li ma hemmx biżżejjed materjal fil-proċess tal-kawża sabiex jippermetti li jintlaħqu konkluzjonijiet dwar dan l-aspett tal-każ tar-rikorrenti, kemm fil-kuntest ta' trasparenza jew mod ieħor.

73. Għaldaqstant, fir-rigward tat-tielet domanda, hija l-qorti tar-rinviju nazzjonali li għandha tiddetermina, wara li tqis iċ-ċirkustanzi kollha tal-kuntratt, u l-ġurisprudenza tal-Qorti tal-Ġustizzja, jekk, skont l-Artikolu 4(2) tad-Direttiva 93/13 u r-rekwizit stabbilit f'dan l-artikolu li l-klawzoli tal-kuntratt ikunu espressi f'"lingwaġġ sempliċi u ċar", min isellef huwiex obligat li jagħti lill-konsumaturi informazzjoni finanzjarja rilevanti fil-pussess tiegħu fiż-żmien meta gie konkluz il-kuntratt, inkluż materjal makroekonomiku rilevanti, u jispjega l-effetti ta' din l-informazzjoni fuq il-mekkanizmi tar-rata tal-kambju.

D. Ir-risposta għar-raba' domanda

74. Kif gie spjegat iktar 'il fuq fil-punti 41 sa 44, ir-raba' domanda għandha tinqara bħala li tistaqsi dwar kif legizlazzjoni li tintervjeni bosta snin wara li gie konkluz kuntratt (żvilupp li l-qorti tar-rinviju tqis li ma huwiex prevedibbli mill-perspettiva tal-konsumatur) għandha impatt fuq l-obbligi ta' trasparenza li jaqgħu fuq il-konvenut b'riferiment għall-Artikolu 4(2) tad-Direttiva 93/13.

75. Bis-saħħa tal-Artikolu 3(3) tad-Direttiva 93/13, l-Anness tad-Direttiva 93/13 jipprovdi lista indikattiva ta' klawzoli li jistgħu jitqiesu bħala ingusti. Il-punt 1(i) jirreferi għal klawzoli li "jorbtu lill-konsumatur b'mod irrevokabbli b'klawzoli li ma kellu l-ebda opportunità vera li jsir jafhom qabel il-konkluzjoni tal-kuntratt" imma ma hemm l-ebda spjegazzjoni fid-deċizzjoni tar-rinviju għaliex din il-parti tal-Anness hija iktar sinjifikattiva minn oħrajn, minkejja li l-punti 1(j) u 1(l) u l-punti 2(b) u 2(d) tal-Anness kienu suġġetti għall-interpretazzjoni mill-Qorti tal-Ġustizzja fil-kuntest tat-trasparenza⁵⁹.

76. Għaldaqstant nipproponi li r-raba' domanda tingħata risposta fis-sens li, sa fejn intervent legizlattiv sussegwenti ta' Stat Membru jkun naqas milli jirrimedja n-natura ingusta fir-rigward ta' carezza u trasparenza ta' klawzoli skont id-Direttiva 93/13, il-konformità ta' tali klawzoli ma' dan l-obbligu għandha tiġi ddeterminata mid-data tal-kuntratt.

E. Ir-risposta għall-hames domanda

77. Il-hames domanda tirrigwarda l-awtorità tal-qrati tal-Istati Membri sabiex jistharrġu *ex officio* l-klawzoli kollha ta' kuntratt partikolari għan-natura ingusta tagħhom.

⁵⁶ *Ibid.*, punt 49. Il-Qorti tal-Ġustizzja tagħmel riferiment għar-Rakkomandazzjoni tal-Bord Ewropew dwar ir-Riskju Sistemiku tal-21 ta' Settembru 2011, ĠU 2011 C 342, p. 1.

⁵⁷ *Ibid.*, punt 50.

⁵⁸ *Ibid.*, punt 45.

⁵⁹ Sentenza tas-26 ta' Frar 2015, Matei (C-143/13, EU:C:2015:127, punt 74).

78. Dan l-obbligu huwa evidenti mill-ġurisprudenza stabbilita tal-Qorti tal-Ġustizzja. Jiena nenfasizza, madankollu, li d-dmir tal-qradi tal-Istati Membri li jistharrġu *ex officio* l-klawżoli kuntrattwali kollha dwar kemm huma ġusti taht id-Direttiva 93/13 jopera biss jekk il-materjal legali u fattwali rilevanti kollu jkun għad-dispożizzjoni tagħhom⁶⁰. L-obbligu jista' jkun affettwat ukoll mir-*res judicata*⁶¹.

79. Il-ħames domanda għalhekk għandha tingħata risposta fis-sens li qorti nazzjonali għandha l-obbligu li tevalwa *ex officio* jekk klawżola kuntrattwali li taqa' fil-kamp ta' applikazzjoni tad-Direttiva għandhiex natura ingusta u, b'dan il-mod, tirrimedja l-iżbilanċ li jeżisti bejn il-konsumatur u min isellef, meta jkollha quddiemha l-punti ta' liġi u ta' fatt meħtieġa għal dak l-għan.

V. Konkluzjoni

80. Għalhekk nipproponi r-risposta li ġejja għad-domandi magħmula mill-Fóvárosi Ítélotábla (il-Qorti tal-Appell Reġjonali tal-Belt ta' Budapest).

- “(1) Klawżola kuntrattwali imposta minn intervent leġiżlattiv li thalli r-riskju tar-rata tal-kambju fuq il-konsumatur b'effett *ex tunc* ma tistax titqies bhala waħda li hija 'innegozjata individwalment' skont l-Artikolu 3(1) tad-Direttiva tal-Kunsill 93/13/KEE dwar klawżoli ingusti f'kuntratti mal-konsumatur.
- (2) Fiċ-ċirkustanzi tal-kawża prinċipali, klawżola li saret parti minn kuntratt b'intervent leġiżlattiv, u li thalli riskju fir-rata tal-kambju fuq il-konsumatur b'effett *ex tunc*, ma tirriflettix “dispożizzjonijiet mandatarji statutorji jew regulatorji” fis-sens tal-Artikolu 1(2) tad-Direttiva 93/13.
- (3) Hija l-qorti tar-rinviju nazzjonali li għandha tiddetermina, wara li tqis iċ-ċirkustanzi kollha tal-kuntratt u l-ġurisprudenza tal-Qorti tal-Ġustizzja, jekk, skont l-Artikolu 4(2) tad-Direttiva 93/13 u r-rekwizit stabbilit f'dan l-artikolu li l-klawżoli tal-kuntratt ikunu espressi f’“lingwaġġ sempliċi u ċar”, min isellef huwiex obligat jagħti lil konsumaturi informazzjoni finanzjarja rilevanti fil-pussess tiegħu fiż-żmien li ġie konkluz il-kuntratt, inkluż materjal makroekonomiku rilevanti, u jispjega l-effetti ta' din l-informazzjoni fuq il-mekkaniżmi tar-rata tal-kambju.
- (4) Sa fejn intervent leġiżlattiv sussegwenti ta' Stat Membru jkun naqas milli jirrimedja n-natura ingusta fir-rigward ta' ċarezza u trasparenza ta' klawżoli skont id-Direttiva 93/13, il-konformità ta' tali klawżoli ma' dan l-obbligu għandha tiġi ddeterminata mid-data tal-kuntratt.
- (5) Il-qorti nazzjonali għandha l-obbligu li tevalwa *ex officio* jekk klawżola kuntrattwali li taqa' fil-kamp ta' applikazzjoni tad-Direttiva 93/13 għandhiex natura ingusta u, b'dan il-mod, tirrimedja l-iżbilanċ li jeżisti bejn il-konsumatur u min isellef, meta jkollha quddiemha l-punti ta' liġi u ta' fatt meħtieġa għal dak l-għan.”

60 Ara s-sentenzi tal-14 ta' Marzu 2013, Aziz (C-415/11, EU:C:2013:164 punti 46 u 47 u l-ġurisprudenza ċċitata) u tat-30 ta' Mejju 2013, Jörös (C-397/11, EU:C:2013:340).

61 Ara, pereżempju, is-sentenza riċenti tat-18 ta' Frar 2016, Finanmadrid EFC (C-49/14, EU:C:2016:98). Fil-punt 48, il-Qorti tal-Ġustizzja tosserva li l-awtonomija proċedurali tal-Istati Membri fir-rigward ta' *res judicata* hija sugġetta għall-prinċipji ta' ekwivalenza u ta' effettività.